

కాముని - పున్నమి

స్వస్తిశ్రీ మన్మథనామ సంవత్సర మాఖ శుద్ధ పంచమీ-లక్ష్మీవారం ఉదయం, జాముప్రొద్దు ఎక్కే వేళకు, - కోటలో ఏడేడు తరాలనాడు, వెలసి, మరకతపీఠాన కొలువుదీరి, క్రమముతప్పక, తమ వంగడానికి వన్నే వాసీ తెచ్చిన పెద్దలందరూ, సేవించుకున్న ఇలవేలుపు - శివకామ సుందరీ అమ్మవారికి, --

నూట ఒక్క చామంతులూ, ఇన్నూరు సంపెంగలూ, మున్నూరు కమలాలూ - మల్లీ - జాజీ - మందార - మాచిపత్రి, - మారేడు - తులసిదళాలు, దానిమ్మ దాసాని మొగ్గలూ - గుచ్చి ఎత్తి, పన్నీరు చిలికి, భమిడిపశ్యంలో ఉవ్వెత్తుగా అమర్చిన దినుసూ - ఉపకరణములుగా, -

వెయ్యిన్ని - నూట ఎనిమిది నామాలూ నోరారా తలచుకుంటూ ఆ తల్లిని పూజించుకున్నవారై - గోరువెచ్చని ప్తాయంగవీనమూ, - జంటితేనె, కండచక్కెర, - ఉక్కెర, ఆనబాలు, - నానబాలూ - అంబకు ఆరగింపుగా, సన్నిధిని సమర్పించినవారై, - కప్పరపు నివాళి ఎత్తి, నుదురు నేలకు సోకంగ సాగిలపడి మ్రొక్కి -

- ఆనందవర్ధన మహారాజులు, - అరమోడ్పు కనులతో, - లేచి, నిలుచుని, - మరియొకపరి, కైమోడ్పులిచ్చి, అడుగుతీసి అడుగువేయగా - నగరి కొలువుచేసే మందగమనల్లో, యిద్దరు హంసగమనలు, కైదండలీయగా, ఒక కలవాణి బిరుదు - బింకములు, గానాన తానాన పలుకగా వాలుగంటి పొచ్చరికలు శాయంగ - గుములుగుములుగా పొగ్గడికత్తెలు మునుముందు అగురుధూపము వారబట్టగా పూజామందిరము గడచి, - ముత్యాల చవికెలో, కొలువు దీరిన తీవితో తామొక్కరే సుఖాసీనులై ఉన్న తరుణాన -

వేయి పున్నముల వెన్నెలలు సోకగా, పండిన మనసై పండిన వయసై, పడుచు నడకలు ఏమారని, ముదిసీముదియని సౌవిదల్లుడు, - చేరవచ్చి, - చేరువకాక, ఒకింత ఓరనునిలిచి, - ఏలినవాడా! అని పలుకరించి, - మనవి కలదయా - ఆలకించేవా? - అన్నవాడై, - తానెత్తి పెంచిన అల్లారు పాపడు, - తన కన్నులు చల్లగా, వైరుల పరాజితులచేయవలంతి అయిన చిరునవ్వు అలవరచుకొని అంతవాడైన, వీర విక్రముడు - ప్రజలకు కన్నవారిని మరపించే మన్నన నేర్చిన ప్రభువు, - తన కంటిమీద చూపునిలిపి తల ఊపగా, -

ఏమని విన్నవించినా డంటేనూ -

--బహుపరాకయా, పున్నెముల ప్రోవా! మన యిలువాసికి వన్నె తేగల బాలాకుమారుడు -

అలనాడు - మల్లెలకోనలో, తీయమామిడి నీడను, దేవరచిత్తముగా నడచుకొన్న,

కులమున్న కన్నె కోమలి, పూవుల పొత్తిళ్ళలో, చివురాకు తీరున పెంచిన పసికందు-
 దేవర కనులు నిండ - విందుగా రూపొందిన తీయవిలుకాడు, - నీవు కన్న
 చిన్నవాడు -

యీనాడు, - తెలవారకముందే, తనకుతానై నిదుర మేల్కొని, - పరిచారకులను,
 దరికిరానీక - అరతు లందుకొనక - కైవారములు అలకింపక - సానూన్య
 పౌరునివలె మెలగుతున్నవాడయా!-

--అలకించగా -- అలకించగా - మహారాజుకన్నులు, వెన్నెలలు వేధించే
 జక్కవకవ అయి-

తీవి సడలి - మమకారమే శోకమై అవరించగా, -
 మౌనంగా హొంకరించి - దిటవు తెచ్చుకొన్నవాడై - చిరునవ్వుతో - చేరువను
 నిలిచిన ముదుసలితో, జాలిగా ఏమని పలికినాడంటేను --

భద్రా! - యిది, మనము అనుకున్నదే కదా!-
 బిడ్డను మరచే తల్లి ఉంటుందా? -
 పరుసవేది మొలిచిన - పచ్చపట్టులో,
 నా బ్రతుకు బంగారము చేసిన - లేమ - తన పంతము విడువలేదయా! -
 మనము యిక వంటరివారమే!-

మహారాజు యీ తీరున పనవి - పనవి - వాపోయే తీరున పలుకంగా, -
 భద్రుడు తనలో తాను- పూరీడు రెక్కలల్లే - గజగజలాడిపోతున్నాడు. ఏలనంటేను
 - అప్పటి కథ - ఆకళింపుకు వచ్చింది - దాని వైనం ఏమంటేను -

ఇదిగో - యీ మారాజు నూనూగుమీసం వచ్చిరాని ప్రాయాన - ఆయేడు -
 కాముని పున్నమినాడు - రేయి దోరకెక్కిన వేళకు - కులమింటి కన్నెలందరూ
 - నగరికి కన్నువేటు దూరాన - లాగిలీవాక, తీరాన్ని, యిలకరించుకునిఉన్న
 నగరేశ్వరుడి తోటలో - అటపాటల్లో వేడుక లౌతుండగా - తనకూ ముచ్చైట్టై
 - తానొక్కడూ కదలిపోయి - మల్లెల గుబురులో పొంచి ఉండి - తరిపి కోయిల
 లొక్క మొయిని - గుమిగా, గుమ్మని - కమ్మని కూతవేసినట్లున్న ఆ పాటల -
 పదాల పొంకం, అలకించుతూ - మెరుపు తేలని మెరుపులల్లే - వయ్యారంపోతూన్న
 కన్నెపిల్లల బింకానికి, కన్నులప్పగించి - తన్ను మరచిన తావిమైకాన ఉన్నవాడు కద!-

అలా-తూలక, తూలక సోలుతూన్న చిన్నవానిచేతికి ఏ రెమ్మ తాకెనో - ఏ
 ముల్లు సోకెనో, - మూగపోయిన గొంతు ఉలికిపడంగా - గొంతువిని - కొమరైన
 కన్నెలందరూ, కమ్ముకుని - అరచేత గంటులున్నచోటు కంటతడిమి చూసి, -
 ఏ కన్నె కాకన్నె మనసార చేతికందిన విరులు దూసుకురాంగా - పుప్పొడి చల్లి
 - చిదిమిన పూవులు అదిమి, ఆ పైన, కప్పరపు అనంటిపొర చుట్టి, సోకీసోకని
 లగువున, దిగుతు తెలియకుండా చేతికి, కట్టుకట్టి - "పాయె పో - పాయె పో" -
 - అని, కిలకిల మంతిరించి - "మా మంతనాలు అలకించను - పొంచివచ్చిన
 తేరకాదా! తిరిగి కోటకు దయసేయవయ్యా. మమ్మేలినవారి కన్నవాడా!" అని,
 మందలించినటులుగా, ఆ కన్నెలందరూ అజ్ఞపెట్టంగా-

యీ చిన్నవాడు - కారణం తెలియని వేదనతో - నిదుర కంటికిరాని
 అసురుసురులతో - పరుండిన పాసుపుమీదకు చిలకే వెన్నెల చూసి, - తొలికోడి

కూసి - తూరుపున వన్నెలు తేలి వెలుగుపొడిచే పొద్దువరకూ, అలాగే వేగించి--
తెలతెలవారెనని - పానుపుదిగి - కనులకు చేతులద్దుకుని - శమనంగా -
తన చేతి రేకలు చూడ, ఆ వంక పరకాయించంగా--

అరచేత, అప్పటి కప్పుడు మొలిచినట్టుండేనే - ఆ కన్నెమోము!-కట్టు
తొలగినచోట గాయంలేదు- గాలున్న అనవాలలేదు! - లేకపోంగా--

మల్లెరేకలు కనులై, గొజ్జంగి రేకలు పెదవులై, ఆ రేకల హత్తుకున్న జాజి
మొగ్గులు చిరునగవై - వైనం తెలియని - కలలోనైనా తా నెన్నెడూ తలచని,
చిన్నదాని మోము, రూపొంది పొటకరించంగా--

చిన్నవాడు - తేరి చూడగా --

ఆ కన్నులు కదలినట్టుండే - ఆ పెదవులు పలికినట్టుండే. ఆ రూపం,
చూడగా చూడగా - తన్ను నిలువనీయనట్టుండే- అదేమో, అర్థం కాని, అలాపన:
ఎత్తి పెంచినవాడని, తనతోనన్నా చెప్పలేదు - చెయ్యలేదు.

--ఎప్పుడు కదిలినాడో తెలియదు - ఎటు పోతున్నాడో లెక్కలేదు. కోటకు
ఎంత దూరమైనాడో ఎరికలేదు-

అలా; పోంగా, పోంగా - పొద్దు నడినెత్తి కెక్కింది- నడవంగా నడవంగా
వాలారింది. అప్పుడే చినవాడికి అలసటాయెనేమో - దగా దప్పిగా తోచెనేమో:
పడిన అడుగు అక్కడనే మోపి, ఆవంక యీవంక కలయజూడగా--

అల్లంత మేరనూ, దారీ తీరూ లేని - అయోమయపు అడవైపోయె-

తాను ఎటు పోవాలి--

అరచేత ఉట్టిపడుతున్న ఆ చిన్నదానివంక, - అదేపనిగా చూడంగా -
కోయిల కూత పదేపదే విన్నంత మైకం వచ్చి, - ఒళ్ళు తెలియనట్టు అయిపోయి,
- అంతకుముందెన్నడూ లేనంత తెలివివచ్చి, ఒళ్ళు తేలికపడగా--

అడుగు ముందుకు వేశాడు.

అడుగు పడీపడంగనే - కన్నెదర కమ్ముకున్న పచ్చపట్టు గాలిలో పాముకుబుసం
అల్లె, - కదలి, - అంతమేరా వెల్లని వెలుగు పరచుకుంది - వెలుగు అంచున -
పచ్చని పసిమి, రేకలువిరిసే కమలమల్లె, నయారంగా ఒళ్ళు విరుచుకుని - కంటికి
ఆనే చిన్నదై - ఆ చిన్నది తనకు సరసనై - చేత చేయందుకుని - మరోచేత,
చెంపనిమిరి - 'వచ్చావా చిన్నవాడా!' అని పలుకరించగా - యీ చిన్నవాడికి ఆ
కన్నెతీరుచూసి, కళాకాంతులు చూసి - మారుపలికేందుకు మాట రాదాయెనే!-

ఆ చిన్నవాని అలవిమాలిన ఆరాటంచూసి ఆ కన్నె ఏమన్నదంటేనూ--

'పట్టంకట్టుకున్న మారాజు, పరువుగా పెంచిన చినవాడా - యింక నీ బతుకు
యీనీడనుంది. మునుపున్న ఉనికి కన్నవోరీ బుద్ధులూ - కోటలో సుద్దుాలు,
యాదకు రాని పట్టుకు, పట్టుకొచ్చినాను.

నే నెవరనుకుంటిని - యీ కన్నెకు యీ ఉమ్మసు ఏడదనుకుంటివా!

నాలుగుసేతుల దేవర, నారాయణమూర్తి, తాను నరుడై, తల సింగమై యీ
భూమ్మీదికొచ్చి, రక్కసుల చిన్నవాణ్ణి రచ్చించి వరాలిచ్చి - తానేమైనా డనుకున్నవు.
యీ కోన కొచ్చినాడు.

ఆ మొగంచూసి, ఆ మోరచూసి-మాయా మరమం లేక, యీడ బదుకుతూండిన గూడెం మూక, సెల్లాసెదరైంది. సెదరక నిలిపింది, సిన్నదొక్కతే!

నదురూ బెదురూలేక అట్టనే నిలిసిన సినదాని వైనం చూసి - సింగం దేవర గాండించె - సిన్నది నవ్వుకునే-

అట్టి తనకు తాను నవ్వుతూ కులుకుతూ ఉండిన సినదాని ఉల్లాసం సూడగా - దేవరకు ఉడుకొచ్చి ఊగ్రమొచ్చి ఒక్క ఉరుకురికి - మరింతగా, బొబ్బపెట్టగా - ఆ చిన్నది అంతంతగా పకాలుమనే - సిరినవ్వు సికసికలాడుతూండగా, తా నేమన్నదంటేను--

“అయ్య సామీ! - సేతికి సత్తువున్న మొనగోళ్ళందరి సేత, కవ్వం దిప్పించి - సంద్రంకాడ, సల్లగా, నీవు ఆడకూతురివై ఆడినావంటనే-సింగమల్లె మీదికొచ్చినావు కాని, నీ మెయిని యింక ఆ కులుకు మాయలా! - అదిసూసి నవ్వుకుంటిని - దేవరా!-”

ఆ పలుకు వినంగనే - అంతలేసి సింగానికి నవ్వు ముంచుకొచ్చిందట.

మా కన్నెకోసం - తానూ మనిషైనాడట.

నిన్ను కన్నవారికి ఓలియిచ్చి, నీకు మనసు యిచ్చుకుంటానే సింగారీ! అని - దేవర వేడుకోలుసేసుకోంగా - మా కన్ని ఏలా పలికిందంటే!

‘ఓరయ్యలూ - సెంగట మొలిసిన సివురును - సేతికందిన పూవును: నాకు ఓలి ఏలనయ్యా!-

మంచి ముత్యాన్ని కాను, మాణిక్యాన్ని కాను; మంచు చినుకంటే మవ్వపుదాన్ని.

వెలలేనిదాన్ని వేడుకైనదాన్ని - నరుడిబుద్ధి మాని నన్నేలుకో దేవరా!-’ అని సేతికి సేయి అందీయగా, - ఆ అయ్య పట్టిన సేయి - పైడి వన్నె తేలింది. ఆ సేయి సోకిన పసిరిక - పరుసవేది అయింది.

ఆ అవ్వ సలువను - దేవర సలువను, మా కోనలో - మనిషికి మానుకి ఆ వన్నె దక్కింది.

సింగందేవర కోనయ్యా మాది.

ఆ దేవర కొమాళ్ళ కోనయ్యా మాది.”

--ఇలా పలికి-పలికి, ఆ చిన్నది, పలుకు మాని, నా మాట - సత్తెమే - అన్న చూపు చూసింది చిన్నవాడి వంక.

ఔను సత్తెమే! దూరపు కొండల్లో, చెప్పనలవికాని దూరాన కోన ఉంది. దారీ తెన్నూ లేని ఆ కోనలో - ఆకాశాన్ని రాపాడే మానుల నీడలో - ఎండ కన్నెరగకుండా-బంగారువన్నెజాతి, ఆదికాలంనుంచీ బతుకుతూందని-కథగా ఎన్నడో విన్నాడు చిన్నవాడు - ఔనా కాదా, అని శంకించకుండా-అందరూ నమ్మినట్టే తానూ నమ్మాడు.

కాని - బుద్ధెరెగినంతలో - ఏ నరుడికి ఆ కోన అంతూ ఆనవాలూ చిక్కలేదు. తనకే ఆ అదృష్టం దక్కింది - ఎందుకు?

“ఎందుకంటవా - ఏలనంటావా!-”

యెనకటి ముచ్చట సొంతంగా యినుకో సినవోడా!-

ఆ మెయిని సింగందేవర - మా కులానికైన సినదాని సేయందుకున్నా
డంటేనే--

ఒకరి నోరు సల్లంగ యెన్నెల సూపులు సూసుకుంటు ఎన్నో పొద్దులు -
మసులుకోంగా - ఆ సినదానికి నెలమసలింది.

ఓపలేని మా సినదాన్ని చూసి, సింగం దేవర ఏమన్నడంటవ్!-

కోవకైన కూనా - ని న్నిడిసి పోలేను, తామర గద్దె మీద కొలువుండే కళ్యాణి
- కన్నవాడనుకున్నవాడు - మంచు కొండమీది తెల్లనిదేవర, బేసికంట - సెగలూ
పొగలూ చిమ్ముగా రూపు లేకపోయె - దేవరనె ఉండి - దుఃఖం భరించలేను:
నరుణ్ణి అయితినిగదా - నన్ను ఈ నీడనే - నిన్నూ, నీవు లాలించి ఉయ్యలలూచే
పసికందునూ సూసుకుంటూ ఉండనీ-

అప్పుడా సిన్నది, ఏమన్నదంటే -

దేవుడే నరుడైతే - నరులేం కావాల దేవరా! - నిన్ను కొలుసుకునేవారెందరో,
తలుసుకునేవారెందరో - సిరి దేవమ్మ సరసనుండి, సేయెత్తి మొక్కించుకునే స్వామీ
- ఈ సెంచుల పిల్లకు నీ విచ్చిన వరం సాలును - ఇంక నీ లోకం నీది -"
అని బాసచేసినట్లు పలికింది.

అంతటిదేవరా - అలిమాట కాదనలేదు. ఓ పున్నమి పొద్దున సివురాకు
పొత్తిళ్ళలో పరుండబెట్టి - బాలుణ్ణి అందించింది, సిన్నది, దేవరకు!-

"కామన్నా!" అని బిడ్డకు పేరెట్టుకున్నడు దేవర - "నాకు మారుగా కొలువుండి,
కో నేలుకో! -" అని దీవనె లిచ్చి--

"కోవలో పుటకెత్తిన పడుచుకు యిదే వరం - ఏలుకునేవాడు - నాలాగే
వెదుక్కుంటూ రావాలి! - వనరైన వాడికి - కనువేదురు కమ్మించే శక్తి -
కన్నెల కుండేను - వయసొచ్చి, వల్లమాలినతనంవచ్చి, కాముని పున్నమనాడు -
కన్నె, మనసోయి తలచుకుంటే, రాసిపెట్టినవాడు - కాలు నిలువక కదలి వచ్చేనే
చినదానా--" అని మా సినదాన్ని లాలించి, సింగం దేవర - తాను మాయమౌతూ
- తన రూపు కెంపు శిలమీద, తీరిచి పోయినాడయా!-

"ఆనాటి కీనాడు - కోవలో కులాన పుట్టిన కన్నెను నేను - నిన్న రేయి,
- వెన్నెల రాంగనే, - ఆ వెలుగు సూసి, ఓపలేని మైకమాయె - జంటితేనె
ముంచెత్తినట్టు నిలువెల్ల తీయనాయె - మనసు సల్లని మగతాయె - సెక్కిలి
మల్లెగుబురుమీద వాలిపోయె, - కానరాకుండా, నీ సేయి, సెంపలు రాపాడె -
తేరి చూడంగ నా మోము, నీ చేత సిక్కిన బ్రమతలాయె - యీ సినదానికి
సంబరమాయె -

సింగందేవరా! - అని ఒక్కమారనుకుంటే - రాసి పెట్టినవోణ్ణి రప్పించమంటే
- రానేవచ్చేవని కాసుకుని ఉంటినయ్యా-

కాలు నిలువక, యీ కన్నె కోసంవచ్చిన సామీ, మా కులం ఏలే దేవర
తోడితెచ్చిన సామీ - నిన్ను కంటకట్టేసుకున్న--"

"సాహో! సింగందేవరా!" అని ఎలుగెత్తి కుయివెట్టి, గోముగా, ఆ చిన్నది, -
మారాజు బిడ్డను కమ్ముకున్నది--

ఆ చిన్నదానికూతురు కోన నాలుగు చెరగులా మార్మోగింది. భూదేవి పురుడూ పుణ్యాన పుట్టినట్లు, - చెంచులు పిక్కటిల్లుకొచ్చినారు.

వచ్చిన మూకలో, - అందరికన్నా - మరో బార ఎత్తూ, - అంతకు తగిన ఏపూ ఉన్న మానిసి, - అడుగు ముందుకు వేసి, చినవాడి నడుం పిడికిటపట్టి, - బాలాకుమారుణ్ణి అరచేత నుంచుకోంగా, - ఆ చిన్నది, ముందు పల్లీలు కొడుతూ దారితీయంగా, - దండు నడకసాగించి--

అలా సాగి పోగా పోగా, - ఎండపొడలేని కీకారణ్యమైన, కన్నుపొడుచుకున్నా కానరాని చీకటై - మరింత నడకసాగగా, - చీకటి కెంపుదేరగా --

ఎదర - ఏడు మర్రులు ఏకమాను కట్టిన తావున - ఏకాండంగా భగభగమంటూ సింగందేవర! - ఎన్ని నిలువు లెత్తునో, ఏకశిలగా కెంపులుదేరే రూపాన కొలువున్నాడు; ఆ దేవరను కమ్ముకుని అగ్గిశిఖ, - వేయినాలుకలుగా భగభగమంటూంది - మణులూ మాణిక్యాలూ మెరుపులు సోనకట్టినట్లు--

దేవర, పదిబారలుండంగనే పల్లీలు కొడుతూన్న చిన్నది - తా నాగింది - దండును ఆపింది.

ఎగిసి నిలుచుని - చేతులెత్తి రుళిపించి "సీకటికి వెలుగిచ్చే సింగందేవరా! కోటలో పండిన పైడిపండు, కొలుసుకోవచ్చింది - ఆరగించేవా - ఆదరించేవా - సెలవీయి స్వామీ -" అని వేడుకున్నదాయెను.

అరచేత, చిన్నవాణ్ణి నిలుపుకున్న గండు - చెండు నెగరేసినట్లు, చినవాణ్ణి విసరగా - అచేత - అచేత అనుతూ-చినవాడు, దేవరకు నిలివెడు దూరానికి చేరుకోంగా--

చినవాణ్ణి దేవరముంగల నిలిపి, ఎత్తి మోసిన గండడు - మలిచేతికి మెలేసిన విచ్చుకత్తితీసి - చినదానికి అందీయగా - చిన్నది, ఏమని పలికింది-!

'సింగందేవర-మారుపలకరా సినవాడా!'

సెబ్బర - నీదో, నాదో!

మన బుద్ధి - రగతంతో శుద్ధికావాలి.

నిన్నొడిసి నన్నొడుసుకోవాలి.

అడుగు ముందుకెయ్--'

మారాజు బిడ్డ - జంకూ గొంకూ లేకుండా అడుగు ముందుకు వేశాడు.

'బతుకుమీద బ్రమత లేదా!- కన్న మారాజుల కడసారి కంట సూసుకోవాలని ఆబలేదా-ఈ గండం తప్పితే కలకాలం బాగుండేనని ఊహ లేదా?'

ఆనందవర్ధనుడు, నిర్భయంగా, చిరునవ్వుతో తల ఊగించాడు.

'నీవు పుటక ఎత్తిం దెందుకు?'

'సుఖపడెందుకు.'

'బతుకే అంతమౌతూండె - సుగమేడిది?'

"నిన్ను చూస్తూ కన్ను మూయడం సుఖం కాదా ?- కోటలో పుట్టాను కోటలో పెరిగాను. చిన్ననాడు, దాదులాడించారు - యిన్నాళ్ళూ పరిచారకు లాడించారు. లోకం చూడలేదు; ఏది మంచో, ఏది చెడ్డో నాకేం తెలుసు-

మా రాజు బిడ్డనే - కాని, కాలుదీసి కాలుపెట్టేందుకన్నా - పరిచారకులమీద ఆధారపడి బ్రతికాను, అది సుఖమా?

ఏది సుఖం - ఏది దుఃఖం? - నాకు తెలియదు - ఎవరూ చెప్పలేదు--
నీ కళ్ళలోకి చూడటం సుఖం అని తెలిసింది.

నిన్ను చూడలేకపోతే - అదే దుఃఖం అని యిప్పుడు, యికముందు, అర్థం అవుతుంది.

కోరకముందే కరుణించిన దేవరను - మరోవరం అడగలేను--

ఈ జన్మకు ఈ క్షణమే సుఖం!

చాలు: బతుకంతమైతేనేం? -

తెగయ్!-

మారాజు బిడ్డ, ఇలా అనీ అనంగనే, ఆ చిన్నదాని చేతిలో వాలు, మెరుపల్లె మెరిసింది - రాచబిడ్డకు, కుడి చెంపను గీరగా నెత్తురు చిమ్మింది.

మరోసారి - వాలు తళుక్కుమని రుళికింది - ఆ చిన్నదాని చెక్కిలి నెత్తురోడింది.

చేతనున్న వాలు, భగ భగ - మంటల్లోకి విసిరేసి - ఆ చెంపకు యీ చెంప అనించి, చిన్న దేమన్నదంటేను:

“అన్నెము పున్నెమయింది - ఆశ మారాకేసింది-”

సేవున్న తీవె సిగిరించింది-

కోనకొచ్చిన కూనా - నాపలుకు నీ గొంతు పలికింది.

రగతానికి రగతానికి సుట్టరికమయింది.

బతుకు లేకమయినాయి...

ఇంక నీ మెచ్చుకో లేమి - దేవరా!

*

*

*

“కంటివా - సినవోడా - సింగందేవర కీ బకితి సాలలా - యీ రకితి సాలలా - ఆరగింపవుదాము. ముందు

నీ వురికేవా - నన్నురకమంటవా!”

చినవాడు, పకపక నవ్వాడు.

“పుటుకతో వచ్చిన బుద్ధి మారదే చిన్నదానా- మారాజు బిడ్డను కానా, - ముందు నే నురికేను!”

అనడమే తడవుగా - కనులన్నా మూయకుండా - గగ్గురుపడకుండా - సింగమంత సత్తువతో - ‘చేదుకో దేవరా!’ అని బొబ్బపెట్టి - చినవాడు మంటల్లోకి ఉరికాడు.

అప్పుడు కమ్మిన మైకం - ఎన్నో యుగాలకు బలవంతాన కన్ను తెరిపించింది.

అలా, కన్ను తెరిచిన చిన్నవాడి మొగాన్ని - చిన్నదాని రెండు కళ్ళూ కావిలించుకున్నాయి.

మంట లేమాయె?

మంటలు కావవి - మాణిక్యపు తీగలు! సింగం దేవర వెలసిన పొద్దున -
ఆ సామి పాదాలకడ మొలిచినాయి. చేయెత్తి మొక్కుకుంటున్నట్టు - ఎదుగూ
ఒదుగూ లేని బతుకై అలా రెపరెప - ధగధగలాడుతుంటాయి. ఉరకమని, ఆ
చిన్నది అనపెట్టింది, చిన్నవాడి నిబ్బరానికి గురుతు ఎరిగేందుకట.

చినవాడిని అరచేత మోసి తెచ్చిన గండడు, ముందడుగుగా - మూక అక్కడకు
చేరుకుంది. గండడు అన్నాడు కదా!-

రాస కులాన పుట్టిన మచ్చ - రగతం సిమ్మగా తుడుసుకుపోయె.

అనవాలు కానరాని కోన కొచ్చిన సినవాడా! - మా సినదానికోసం - దేవరకు
నిన్ను నీవు యిచ్చుకున్నావ్ - ఈ నీడను నీ బతుక్కు దేవర ముగుదలైంది! -
కూననేలుకో!

నిన్ను కన్నోరి కంటికి దూరం కావాలి; నీవు కన్నోడు మా కంటికి సల్లన
కావాలి!

అని పలికి - ఆ మూక కోనలో కలిసిపోయింది.

అనాడు కాముని పున్నమ.

ఎన్ని పున్నము లాయెనో యాదమాలి యెరకమాలి -- అక్క డా చిన్నవాడు
- చిన్నదానిమీద మమతగా ఉండగా--

ఓ పున్నమినాడు - పసికందు కేరుమన్నాడు-

తీయమావి నీడనుంచి - తేనెతో పెంచి - పరుసవేది పట్టున - పసిమి నీ
రెండలో గారాబం చేయగా - పసికందుకు బంగరు రంగు నిలిచి - పలుకరించంగా
కిలకిలలాడి - చూపుకు చూపానించే చురుకొచ్చి - నేరుపొచ్చి నేవళ మొచ్చి -
అలా పదిపున్నములు గడువంగా-

--పసికందు, బాలుడాయెనని, చెంచులు, సంబరాన దేవరకు బాలుణ్ణి - కంట
దీవించమని - కొలుచుకుని సంబరంచేసి - పసివాణ్ణి - దేవరముంగల వదలగా--

పారాడే బాలుడు - అంతలో లేచి నిలుచుని - దేవర వంక చూసి -
అడుగు యీవలకు వేసి - కన్ను వాడిమీదికి తడబడగా--

--చిన్నది, కెప్పు మన్నది--

"తలచరాని శకునమైంది చినవాడా - నా మనసులో బెరుకు నిజమైంది. నీకు
నీ అయ్యమీద బ్రమత పోలేదు. కన్న మారాజును మరచిపోలేదు. దేవరకు నిన్ని
చ్చుకుని, నన్నుచ్చుకుని - లోకం మరిచావనకుంటిని - అది దబ్బర - నీ ఊహ,
నీవు కన్నవాడు. కంట కట్టినాడు.

ఎల్లకాలం ఎన్నెల్లో నన్ను సూసుకుంట వనుకుంటిని-

అది నీ సేత కాలే!-

కోనకొచ్చిన సామి - సిరిదేవమ్మనే మరిచి, యీడనుండి పోదుననెనే - ఆ
సామి, కోరి తెచ్చిన సినవోడా! యిన్ని పున్నము లీడను జోడుండినా, అయ్యమీద
చూపు మాయలేదే! - దేవర వరమిచ్చినా నరుడు - నరుడే - పరుసవేది -
సోకినా బ్రమత బ్రమతే - మనకూ,

అంతే రాత!-

ఇంక నీదారి నీదైంది సినవోడా!" - అని ఆ చిన్నది కంట ముత్యాలు రాల్చింది.

చినవాడికి నోటమాట రాంగనే ---

“లేమా!” అని వాపోతూ - “యీ కలిమి కలకాలమనుకున్నాను! కలకున్న విలువలేదే - నన్ను చిన్నచూపు చూడకే - నిన్ను విడిచి బ్రతుకలేనే---” అనగా---

---“నాకు పుట్టిన బుద్ధి కాదిది సినవాడా!- కోనలో సత్తెమది. ఈడ మసలేవోరికి దేవరే తండ్రి - నీ మనసు ఆ కట్టు తప్పింది-

మనకు రుణం తీరింది.

నిన్నిడిసి బతకడం నాకు సుగమా?

కాని - దేవర సత్తెమింతే. యింక నోరెత్తరాదు.

అల్లదుగో - ఆ సుక్క నడినెత్తికి రాంగనే - నీ వీడ నుండవు.

నీ కోటలో ఉండేవు.

నే నేమాత నంటివా - పండు పండిన అరటిమాను నరుడైతే నరుకుతడు - నారాయుడు, మొలకెత్తిస్తడు---

కోనలో కనుతెరచిన బాలాకుమారుడికి తోడయే కన్నె - యీడనే పుట్టి పెరగాలి.

నాకు తోడుగా బుట్టినవోడు - నా అన్న తమ్ముడు - యీడకు కూతందని దూరాన సిలకలకోనలో గూడెం వీలుతుండడు - మా అన్న యింటకట్టిన ఊగూగులో ఆడకూతురు ‘కేరు’ మనంగనే దేవరకు మొక్కులిచ్చి మనబిడ్డను నీకాడకంపేను. సాకాలి నీవు. ఈడ సినదానికి వయసొచ్చిన పున్నమికి - మన బాలుడికి కానరాని మరులెత్తి మరలి వచ్చేను. రాంగనే దేవరకన్నెదర, సినదాన్ని తానేలుకోంగా - మన బాలుడు ఉగ్గు తాగినచోట - పసికందు కేరింత లాడగా - అప్పడు, - నిన్ను నేను తలుచుకుంట - కలుసుకుంట-

ఆ గడియకు కాసుకునుందాం సినవాడా!-

కోటకు జేరంగనే కోనేడనున్నదని ఆరాతీసేవు!

అంతుసిక్కదు.

దూరానుంటి మనుకోకు. కంటనీరెట్టకు. కాసుకుంటాను సినవాడా!-” అన్నది.

చినవాడి కనులు మసకలు కమ్మి - కనులు తెరిపినిపడంగా - తాను ఎక్కడ ఉన్నాడు - ఆనాడు నిదురలేక - నిదురలేచిన పానుపుమీద!

*

*

*

*

మహారాజు ఆనందవర్ధనుడు కోటకు తిరిగి చేరుకోంగనే మొదట కంట జూచింది భద్రుణ్ణి. యింతకాలమేమైనావని అడుగలేదు - ఆనాడు మాయమై, యీనాడు సాక్షాత్కరించినందుకు ఆశ్చర్యపడలేదు. ఆ ముదుసలి-

“నాయసగా రెక్కడ?” అన్నాడు ఆనందవర్ధనుడు.

“ఏదో కీకారణ్యంలో తపస్సులో ఉన్నారు.”

“ఉన్నతావు తెలుసునా?”

“తెలియరాదని కట్టడిచేశాడు మహారాజు.”

“కారణం---

“నీకు తెలియాలి, దైవానికి తెలియాలి!”

“ఔను, దైవానికే తెలియాలి.”

తన కథ భద్రుడికి చెప్పాడు ఆనందవర్ధనుడు; తప్పనిసరిగా సింహాసనం ఎక్కాడు; కాని, - రాజ్యం తాను చేయలేదు: ధర్మం నాలుగుపాదాలమీద తనంతట తాను నడుస్తాంది. రాజ్యంలో ఆర్తులెవరూ లేరు: మహారాజు తప్ప:

ఎప్పుడూ, పరధ్యానంగా, - ఉండేవాడు కాని, - పరాకన్నది లేదు: చెక్కిలిమీది గేరను తడుముకుంటూ తలపోసుకుంటూ ఉండేవాడు.

అలా ఉండగా ఉండగా, - పున్నములు గడవంగా - కాముని పున్నమి-ముమ్మారు గడచిరాంగా,-

నిదురోయే మారాజుపక్కను బాలుడు కేరింతలాడగా - ఆ బాలుణ్ణి - తా నెత్తి పెంచినాడు భద్రుడు.

*

*

*

“భద్రా! మన కిక ఒంటరితనం తప్పదు” అని మహారాజు అనంగనే భద్రుడు విచారించాడు, సంతోషించాడు. మహారాజు వెనువెంట తానూ చిరంజీవి మందిరానికి తరలిపోయినాడు.

చిరంజీవి నరకేశరి - కదలితే అందాలు వేయిందాలుగా మెరిసే రూపసి, - తానైన పదింపదిగ కంట జొస్తే దృష్టి తగులునేమో, - అని, కనుచాలుచేసి పెంచిన బాలుడు, - ఎండకన్నెరుగని బాలాకుమారుడు. లేమ కన్నవాడు, - తన ఒంటరితనానికి తరణోపాయమైనవాడు -

తండ్రిని చూసి, నమస్కరించడం చేతకాక, అలవాటులేక కౌగలించుకున్నాడు.

తండ్రి - కుమారుడూ ఒకరినొకరు తనివితీరా, చూసుకున్నారు.

“ఏమయ్యా నాన్నా!--”

“తీరు తెన్నూ, తెలియని అవేదన నాన్నా!--”

“అనగా?”

“అర్థంకాని ఆనందం--”

“మంచిదే - నాయనా, నీకు అర్థంకానిది - నాకు అర్థం అయింది-నీకు యీ కోటలో నిలువ మనసు లేకుండా ఉంది కాదూ--”

“అనిపిస్తోంది - కాని అలా అని చెప్పలేను--”

“చెప్పనక్కరలేదు - నేను చెప్పినట్టు విను. నీవు యీ కోటలో ఉండనక్కరలేదు - విడిచి పోవచ్చును--”

“మనస్ఫూర్తిగానే అంటున్నారా--?”

“ప్రశ్నిస్తున్నది నీవేనా?--”

‘నే-నే!’

--! “నేనే” అని పలికిందెవరు? - లేమ!

మహారాజు మౌనంగా వ్రూన్పడి - కరడుకట్టిన చిరునవ్వు నిలుచున్నాడు - ‘లేమా! కన్నవాణ్ణి చూసి, నన్ను మరచేవుసుమా! క్షణం యుగమౌతుందని గురుతుంచుకో’ అని మనసులో పలవరించాడు--

కుమార కేశరి - నిదుర మేల్కొనినట్లు తెప్పరిల్లి తండ్రికి నమస్కారంచేసి, -
అడుగు ముందుకు వేశాడు.

భద్రుడి మొగంలోకి నవ్వి - తా-తా-అన్నాడు.

మహారాజు కన్ను మసకవేసింది. భద్రుడికి లోకం కనుపడలేదు.

అనాటికి మరునాడు, కాదు, ఏనాడో ఎవరి కెరుక --

దూరదూరపు రాజ్యాలనుంచి దూతలొచ్చినారు--

కుమారుడికి కన్నె నిచ్చేనని ఒకరాజు; వియ్యానికి సమ్మతించకపోతే, -
విరుచుకుపడి, పరగణాను నాశనంచేసేనని మరొకరాజు, వర్తమానం పంపినారు.

మహారాజు నవ్వి - "వియ్యమందేందుకు నేను కాను - సింగం దేవర. ఆ
సామికి వర్తమానం పంపించండి-" అని బదులు పలికి పంపివేసి, - రాజ్యాన్ని
ప్రజలకు అప్పగించి - కోటను, నిలువ నీడలేనివారి కిచ్చి, - నిలువ ఉన్న
విలువలేని మణిమాణిక్యాలు - ఘంటాపథంలో రాసులు పోయించి - తనకు
తాను మిగిలి - భద్రుడొక్కడూ వెంట రే-లాగిలీతీరాన ఉన్న ఉద్యానవనంలో
తానానాడు నిలుచున్న మల్లెపట్టున ఉనికి ఏర్పరచుకుని, - పవలు ఒడలెరుగక, -
రాత్రి నిదురలేక, - ఎన్నోపున్నములుండగా -

ఆ రేయి కాముని పున్నమి.

కారు కమ్మింది వెన్నెల - కనుమేరకు అందని దూరాన, గగనాన బంగరు
రంగు తేరింది - ఆ రంగు మొయిలల్లే తేలుకుంటూ ముంచుకు వస్తూంది -
గాలాడకపోయినా తీవెలు కదలినాయి.

వసంతవేళ కాకపోయినా కోయిల కూసింది.

పసికందు కేరింత - మనసుకు వినిపించింది.

లేమ - నవ్వింది.

మహారాజు అనందవర్ధనుడు - నవ్వులో కలసిపోయినాడు.

నిదుర మానుకున్న భద్రుడికి ఆ రేయి వల్లమాలిన నిదురపట్టింది.

ఉలికిపడి - మెలకువరాగా - ఏడీ మహారాజు-?

అకాశంలో జేగురు కమ్మింది. ఓ చుక్కను మరో చుక్క ఒరుసుకుంది -
తేలిపోతూన్న మొయిలు సింగమల్లే జటలు విదిలించింది.

భద్రుడు - సింగందేవరను తలచి చేయెత్తి మొక్కి. 'సత్తెం అంటే నీదే
దేవరా!' - అని - గొణుక్కుంటూ మారాజు ఎల్లవేళలా కూర్చునేపట్టున దోసెడు
జాజులు చల్లాడు. 'మరల రానక్కరలేదు - కాముని పున్నమి - వచ్చినా, మా
కక్కరలేదు. కోనలో వెలుగు కోవలో ఉండనీ-' అని కొలుచుకున్నాడు.

★ ★ ★